

# L-Istampa f'Malta

## IX.

### L-EWWEL XOGHOL LI HAREĠ MILL-ISTAMPERIJA TA' L-ORDNI

*Ta' ĠUŻE' GATT*

*(Jissokta man-Nru. ta' Settembru, 1949, faċċ. 83)*

**W**ARA hafna snin ta' hidma, taħbit u taqtigh ta' qalb, min-naha ta' l-Ordni, fl-aħħar rajna tirnexxi u titwettaq waħda mill-akbar xewqat li dan seta' gatt kellu ma' tul iż-żmien kollu li dam isaltan fuq Gżiritna; irridu nġhidu l-Istamperija li twaqqfet fil-Palazz tal-Gran Mastri.

Konna għedna li x-xogħol ta' l-istampa f'din l-Istamperija beda sewwa fit-28 ta' Ġunju, 1756. B'danakollu, fil-kotba tagħha ma tniżżel xejn qabel l-ewwel ta' Luġu ta' l-istess sena. Minn dawn nieħdu kemm kellu jkun il-ħlas fix-xaħar ta' dawk li nsibu jaħdmu fiha. Għall-bidu, il-ħaddiema kienu tlieta biss: Dun Nicolò Capace, Stampatur, kellu 25 skud; u l-Qassis Malti ta' l-Ordni, Fra Franġisk Grech, 5 skuċi (1). Dan kien Assistent Kompożitur, waqt li xi drabi sejhulu wkoll Intendent, jew Ajjutant.

L-Istamperija kienet tagħmel f'kollox mad-Dipartiment tal-Bolla Kruċjata, bħala haġa waħda magħha. Fuq hekk, b'Suprintendent tagħha, biex jieħu ħsieb it-tmexxija tax-xogħol u jsir fiha, kien jiġi dejjem maħtur it-Teżorier ta' l-imsemmija Bolla Kruċjata (2). U billi fl-1756 inżerta kien il-Kmandatur Fra Bernard Arnaud, Qassis Malti ta' l-Ordni, tlaħħaq dan bħala l-ewwel Suprintendent ta' l-Istamperija tal-Gran Mastru (3).

(1) Ark. ta' l-Ordni, vol. 2068.

(2) 'Il quddiem bi ħsiebna nagħtu xi tagħrif dwar din il-Bolla Kruċjata.

(3) A.A. Gauci iġhid, fil-kitba tiegħu li semmejna, li n-Nutar Prevoust, bħala Kanċellier tal-Bolla Kruċjata, dam għal bosta żmien jieħu ħsieb it-tmexxija u t-treġġja ta' l-Istamperija. U, biex isahħah kliemu, isemmi l-vol. 2071 ta' l-Arvikju ta' l-Ordni, bl-ewwel faċċata tiegħu. Izda dan il-vol. ma jwettaq xejn milli qal Gauci. Fih insibu biss li lil Prevoust kienu iġhaddulu xi flus f'idejħ biex iħallas l-infiq li jista' jinqala' għall-bżonnijiet ta' l-Istamperija. U dana kien jagħmlu bħala skrivan. Ara kemm hu hekk. Fil-Kanċellerija tal-Bolla Kruċjata, għax l-uffiċċju tagħha hekk kien imsejjah, insibu żewġ skrivani. Lil wieħed iġhidulu Kanċellier u l-ieħor Skrivan tal-kontijiet. B'danakollu, kif jidher mill-kotba ta'

Huma aktar minn wahda l-fehmiet ta' dawk il-kittieba, li kitbu xi haġa fuq l-Istamperija f'Malta, dwar liema kien l-ewwel xogħol li hareġ mill-Istamperija ta' l-Ordni. Ahna ma rridux inġhidu hawn, f'dan l-artiklu ġdid tagħna, li l-ewwel hidma li rat id-dawl mill-Istampa fi Gżiritna, huma dawk il-11,000 Bolla tal-Kruċjata li saru fl-1755, meta l-Istamperija ta' l-Ordni kienet għad ma nfethitx għax-xogħol.

Tabilhaqq li fil-kotba tal-Bolla Kruċjata nsibu notament li fl-1756, taw 10 skudi lil wiehed qassis, li, b'ordni tal-Kummissarju Generali, qabduh biex ikun hemm waqt l-istampar tal-Bolli li saru f'Malta; li taw 37 skud u 6 irbgħajja lill-Istampatur, falli stampa 11.000 Bolla; u 5 skudi lill-ħadidma li għenu f'dana x-xogħol (4), iżda, b'dal-ftit taġhrif li jagħtuna dawn il-kotba, li hu mill-aktar inġhaddam u dgħajjef kemm jista' jkun, ma naslu mkien biex bih nistgħu nsejsu u nibnu xi haġa fuqu. B'dan biss, nibqgħu fejn konna. Għax la qalilna min kienu sewwa, jew x'kien jisimhom, dawk li ħadu sehem fix-xogħol taġħhom, u anqas ma tgħarrfilna kif għamlu biex stampawhom, inkella x'hidma saret għalihom.

Tewġa', wiehed li kien jikteb x'isir u x'jigri ta' kuljum f'dawn il-Gzejjer, ma jsemmi xejn fuq dawn il-Bolol, li, kif jingħad, huma stampati f'Malta, fil-waqt li meta daħlet l-Istampa hawn, fl-1756, jagħti hafna taġhrif dwarha.

Għal dan il-battal kbir li ltqajna miegħu fit-tiftix li għamilna, ikollna nitqannew, kontja qalbna, b'dak il-ftit taġhrif biss li rnexxielna niksbu milli-kotba tal-Bolla Kruċjata — taġhrif li telaqna fid-dlam. Għalhekk, sa ngħaddu biex nitkellmu fuq x'kien l-ewwel xogħol li hareġ mill-Istamperija tal-Gran Mastru, li ma nfethitx għajr fl-1756.

Xi wħud jaħsbu li l-hidma ewlenija li rat id-dawl go Malta, milli-Istamperija ta' l-Ordni, kien aktarx Sunett li kien miktub mill-Istampatur innifsu, Dun Nicolò Capace, b'tifhir u qima lill-Gran Mastru Manoel Pinto, fil-ftuħ l-Istamperija ġdida u sabiha minnu mdaħħla u mwaqqfa f'dawn il-ħienja Gzejjer

l-imsemmija Bolla, it-tnejn kellhom hlas xorta wahda u ndaqs — 51 skud fis-sena kull wiehed. Għalhekk bħalma għidna ahna bħala Superintendent ta' l-Istamperija ta' l-Ordni dejjem jinħatar it-Tezorier, u mhux il-Kanċellier, billi dan ta' l-aħħar ma kienx għajr skrivan, fil-waqt li ta' l-ewwel kien fuq Prevoust.

(4) Ark. ta' l-Ordni, vol. 1997, faċ. 193.

ghali-ġid u r-risq tagħhom (5). Intqal ukoll, li minn kif jidher mill-“Libro Giornale della Stamperia di S.A.S. Anni 1756-57,” l-ewwel xogħol li hareġ kienet il-Bolla Kruċjata (6). Iżda, il-fehma ta’ kittieb iehor hi, li għalkemm dawn ma rawx id-dawi qabel is-Sunett ta’ Capace, jidher li, bhala l-ewwel xogħol li sar ‘bil-ħlas’ u hareġ mill-Istamperia, huma l-Bolol tal-Kruċjata (7).

Tabilhaqq, fil-ktieb li hawn fuq semmejna, ktieb li jibda mill-1 ta’ Lulju 1756, insibu l-Bolla Kruċjata bhala l-ewwel haġa li dahlet u tniżżlet fih għall-istampa. Minnha għamlu 718-il waħda biss, fosthom tnejn għall-Gran Mastru.

Is-Sunett, li kif jaħsbu kitbu Capace, ma hu mnizżel imkien fi-kotba ta’ l-Istamperia. Fuq hekk naħsbu, li billi dan aktarx ġie stampat bla ħlas, ma qagħdu jieħdu hsieb jiktub xejn. Did-drawwa sibnieha mtennija kemm-il darba fi hwejjeġ oħra li stampaw b’xejn, għalkemm xi drabi tniżżel ukoll xogħol li sar bla flus.

Iżda, kontra dak kollu li ntqal milli-kittieba, la s-Sunett u lanqas il-Bolla Kruċjata ma kienet l-ewwel hidma li hareġet mill-Istampa f’Malta, kif sa nuru.

Għad illi l-Bolla Kruċjata nsibuha mnizżla fil-kotba ta’ l-Istamperia qabel kull haġ’oħra li dahlet għall-istampa, din ma thejjiex minn kollox qabel it-30 ta’ Lulju. Ukoll f’did-data kienu għadhom jaħdmu fis-Sunett li kif jaħsbu nkiteb minn Capace (8).

Mela, bħalma rajna, l-ebda waħda mit-tnejn li semmejna, ma kienet hi li dehret bhala l-ewwel xogħol li ra d-dawl mill-Istamperia ta’ l-Ordni.

(5) Qaluh Tankred Borg fit-*Times of Malta* tal-31 ta’ Ottubru, 1924, u Alberto A. Gauci fl-*Archivio Storico di Malta*, A. VIII, fasc. II, Roma, 1937-XV.

(6) Għednieh aħna fil-*Labour Opinion* ta’ l-1924.

(7) A.A. Gauci fil-kitba t’egħu li semmejna.

(8) Miss. Bibl. 12, faċċ. 70.

Ferdinand de Hellwald, fil-ktieb tiegħu li jismu “Bibliographie Methodique de l-Ordre de St. Jean de Jerusalem”, faċċ. 149, ighid li hareġ Sunett b’t’fhir lill-Gran Mastru Pinto, fil-ftuħ ta’ l-Istamperia l-ġdida minnu mwaqqfa f’Malta. Isemmi wkoll, li dan hu miktub mill-Patri Wiġi Godard, Malti. Iżda, milli jidher, De Hellwald ha wiehed b’iehor, billi dak is-Sunett, li kif jaħsbu kitbu Capace, qal li kitbu Godard.

Wiehed kittieb ta’ żmien din il-ġrajja tagħna, il-Qassis u Avukat J.S. Mifsud, li kien inizzel, jum b’jum, kulma jġiri f’dawn il-gzejjer, li Godard ma jsemmih xejn. Biss dan ighid li mas-Sunett stampat ra wkoll iehor manuskritt, miktub mill-Patri Kappuċċin Gwakkinn minn Malta. Għalhekk mhux ta’ min jorbot wisq fuq dak li qal De Hellwald.

Is-Sunett stampat b'tifhir lili-Gran Mastru Pinto, ma fih ebda isem ta' min għamli. Biss tahtu jgħib erba' ittri: "D.N. C.S.". Dawn ittiehdu li jfssru: "Don Nicolò Capace, Stampatore". Izda, b'inkejja ta' dawk l-ittri kollha li jgħib—ittri li qarrqu b'hafna nies—il-kittieb tiegħu ma hux għajr il-Konti Ġalanton Ciantar (9). Dan kien wieħed mill-aqwa kittieba Maltin ta' dak iż-żmien. Biżżejjed insemmu i-"Malta Illustrata" tiegħu, ktieb f'żewġ volumi li jithaddet dwar grajjietna.

M'għandniex xi ngħidu, kif inhu msawwar is-Sunett, jagħti lil min jaħseb u jifhem, li dan inkiteb biex jitqassam għall-ftuħ ta' l-Istamperija tal-Gran Mastru. Tassew li dawn il-ħwejjeg imdorrija jidhru għal dak il-jum tal-grajja li jissemma fihom. biex jibqgħu b'tifkira ta' dak li jkun sar, kif hekk ukoll naraw li jingħamel fi żmienna; izda, milli nistgħu naqbd, dari ftit li xejn ma kienu jhabblu rashom fuq hekk, billi għalihom kull waqt kien jgħodd u jiswa, biex ixandru l-kitba tagħhom dwar dak li jridu jfakku.

Bħalma rajna, milii għidna, hawn fuq, mhux talli s-Sunett ma hariġx mas-sebħ ta' l-Istamperija f'Malta, imma lanqas laħqu stampawh sa xahar wara li nfethet l-Istamperija ta' l-Ordni. Mhux talli hekk, izda, wara li stampawh, dan l-imsejken ta' Sunett kellu jibqa' mas-sitt xhur oħra, imrekken fid-dlam, jistenna li jhennu għalih, biex johorguh għad-dawl, kif jidher minn dan li ġej.

Il-Gran Mastru Manoel Pinto laħaq isaltan f'Malta fit-18 ta' Jannar 1741. Għalhekk, f'kull sena li tagħlaq fil-jum ta' l-imsemmi xahar, kienet issir festa sewwa fil-Palazz u fit-Teatru b'tifkira ta' dina l-grajja, fejn, barra l-Opra, kien isir xi Prologu b'tifhir lill-Gran Mastru. In-nies bil-kotra tmur il-Palazz, tbus id is-Sultan u tifaħlu. Pinto jagħti ikla kbira. Għaliha jistieden lill-Isqof, lill-Inkwizitur, lill-kbarat kollha ta' l-Ordni u lil xi Maltin.

Terga', għal dak in-nhar saret bħala drawwa li jitqassmu dejjem xi Sunett b'tifhir lil Pinto. Fuq hekk, l-ewwel 18 ta' Jannar li ġie wara t-twaqqif ta' l-Istampa f'Malta, li ħabat dak ta' l-1757, il-magħruf kittieb Konti Ciantar qassam Sunett tiegħu bit-Taljan li jibda:

(9) Mss. Bibl. 12, faċċ. 70, -

“Qual’astro mai la vaga luce appresta” (10).

U b’hekk, bis-saħħa ta’ din il-ġrajja, l-insemmi Sunett, għalkemm ma kellux dik ix-xorti li jiehu sehem fil-ftuħ ta’ l-Istamperija ta’ l-Ordni, għallanqas sewa biex, mal-merħba u l-ferħ tal-Maltin lill-Gran Mastru Pinto għall-egħluq sena oħra ta’ hajja fis-saltna tiegħu, jerga’ jfakkar ġrajja oħra mill-akbar, mill-isbah u li ma tintesa’ qatt — f’dak il-jum li fih Pinto daħħal l-Istampa f’Malta, għall-htieġa, ir-risq u l-ġid ta’ dawn il-Gzejjer u n-nies tagħhom.

Mela, ladarba wasalna li nħollu i-kobba mħabbla tas-Sunett, bili rnexxielna nsibu min kitbu u meta hareġ sew, irridu nżidu ngħarrfu wkoll, li billi l-Istamperija kienet haġa waħda mal-Bolla Kruċjata, din ma kienet tħallas xejn għall-istampar tagħha.

Tassew li, fil-bidu tal-volum 2038 ta’ l-Arkivju ta’ l-Ordni, hemm li n-nefqa għall-istampar ta’ 718-il Bolla telgħet 8 skudi u 3 rbġhajja; iżda hu minnu wkoll, li f’ebda ktieb ta’ l-Istamperija ma jinsab inniżżel li xi darba din ħalset xi haġa talli stampawha. Għajr in-nefqa tal-karta ma kellhiex. B’danakollu, meta l-Istamperija tisfa’ bit-telf fix-xogħol tagħha ta’ ma’ tul is-sena, il-Bolla kienet tagħmel tajjeb għaiħ hi.

Minn kulma għarrafna dwar is-Sunett u l-Bolla Kruċjata niehdu, li ebda haġa minnhom ma dehret qabel xogħlijiet oħra. Għalhekk issa fadlilna ngħidu liema xogħoi ħareġ l-ewwel darba mill-Istampa f’Malta. Dal-ġieh kien merfugh biex jitgawda mill-Patrijiet Dumnikani tal-Belt.

Inzerta li ftit jiem wara li nfethet l-Istamperija ta’ l-Ordni, keilhom isiru xi “konklużjonijiet Teologiċi” fil-Knisja tagħhom. Għal din il-haġa, li kienet sa ssir b’ġieh il-Gran Mastru Pinto, l-istudent Fr. P. Gwann Marija Pisano, ta’ l-Ordni Dumnikan, ha ħsieb biex, fit-2 ta’ Lulju, 1756, jistampawlu 100 biljett ta’ l-istedin (11).

B’ordni tal-Patrijiet Dumnikani ġew stampati wkoll, flimkien mal-biljetti, il-“Konklużjonijiet” li semmejna. In-nefqa ta’ kollox telgħet żewġ skudi; iżda l-Gran Mastru ordna biex l-Istamperija ma tohdilhomx flus (12).

Il-“Konklużjonijiet Teologiċi” saru fl-4 ta’ Lulju. Kien

(10) Mss. Bibl. 12, faċċ. 132.

(11) Ark. ta’ l-Ordni, vol. 2069, faċċ. 10.

hemm il-Gran Mastru Pinto, flimkien mal-Kunsill ta' l-Ordni u hafna Kavalieri. Il-poŝt fejn dawn saru fil-Knisja, kien magħluq għalih, u thalla għal dawn biss. Il-Patrijiet Dumnikani nstabu mad-dawra ta' l-egħluq li semmejna, fil-waqt li l-Patrijiet Giżwiti qagħdu fl-aħħar, wara kulhadd.

Billi, bħalma għedna iżjed 'l fuq, il-“Konklużjonijiet” kienu stampati fit-2 ta' Lulju, biex jilhqū jitqassmu għal dak in-nhar li kelihom isiru, kienu huma bħala l-ewwel xogħol li ħa l-ħajja u ra d-dawl tax-xemx mill-Istampa f'Malta (13).

Madankollu, wiehed jara li dan il-għieh kien misthoqq lill-Patrijiet Dumnikani, għax ifakkar li l-ewwel Stampatur li reġa' kellha Malta, Dun Nicolò Capace, drabijiet oħra kien Patri Dumnikan huwa wkoll.

\* \* \*

Fit-taqsimha VII, fejn semmejna dawk il-kotba li għandhom frontispizju li jqarraq, ħallejna wiehed barra billi laħaq thawdilna ma' kitba oħra. Għalhekk, sa ngibuh hawn biex, din il-kitba tagħna dwar l-Istampa f'Malta, tigbor fiha tagħrif kemm jista' jkun. Terġa', bis-saħħa ta' dan, sa ntarrfu biċċa fuq grajjietna, li, kif nistgħu naħsbu, ftit li xejn hija magħrufa.

Fl-“Archivio Storico di Malta”, Anno I, insibu artiklu ta' Rolandi Ulderico taħt l-isem ta' “Musica e Musicisti Maltesi”. F'nota li hemm fil-faċċ. 16, Ulderico jsemmi li fl-1664, f'Malta gie stampat ktieb ta' l-opra “Annibale in Capua” (kliem ta' Nico'ò Berengani u mużika ta' Pietru Pawl Ziani). B'danakollu, ma jafx meta jew fejn saret f'Malta, għax, fit-tiftix li għamel, ma sab xejn dwar Teatri ta' Malta qabel l-1731. Izda, dak li ma ltaqax miegħu l-kittieb Ulderico, irnexxielna nsibuh aħna fl-Arkivji tal-Qrati tagħna, fejn hemm ruxxmata tagħrif fuq grajjietna ta' żmien l-Ordni u l-Ingliżi, dwar nies tas-snaġġa' professjonisti, sbirri (pulizija), Teatru, eċċ.

Il-poŝt li kien iservi bħala Teatru, qabel ma nbena t-Teatru Manoel fl-1731, huwa dak il-poŝt li l-lum hu magħruf b'*Main Guard*, billi dari ftit li xejn kienu jhallu suldati għassa fih. L-opri kienu jsiru fil-granet kollha, barra nhar ta' Ġimgħa, u jridu jispiċċaw qabel l-Ave Maria. Dari, fi żmien l-Ordni, il-*Main Guard* kienu jgħidulu “Corpo di Guardia”.

(13) Mss, Bibl, 12, faċċ, 62.

Wiehed mid-dokumenti li għedna, hi talba bit-Taljan, li għamlet Kumpannija ta' l-opri fil-waqt li l-grazzja li ta l-Gran Mastru hi bil-Latin. It-talba tgħid :—

“Giacomo Galeazzi e Compagni Comici, Servi Umilissimi dell’A.V.S., espongonò riverentemente come un mese fà, mercè la grazzia di V.A.S., si portarono in questo Suo Dominio, a fine di rappresentare nel Teatro del suo Corpo di Guardia le loro opere per divertimento di suo pubblico, e desiderando principiare dette loro opere per poter havere quegli emolumenti che sono necessari per il mantenimento della loro compagnia pur anche numerose, non pötendo più soffrire le spese, che furono sin al presente costretti a fare, e però supplicando V.A.S. perchè si compiacesse concederli la licenza di poter principiare a rappresentare dette loro opere, e della gratia. ecc.

“Oratoribus supplicate concedimus exceptis diebus Veneris, et sub conditione quod representationes persolvant ante solitem Signum Salutationis Angelicum. 20 Nov. 1706”.

Fl-Arkivju tal-Qorti hemm hafna bħal dan id-dokument li aħna konna għibna, sew ta' snin qablu u kemm ta' warajh. Qabel il-gwerra konna qed infittxu f'dan l-Arkivju, u lħaqna indiċjajna kemm-il volum. Izda l-gwerra gerfxitna għal kollox, billi l-Arkivju laħaq ingarr band'ohra.